

సా హ స ం

నాన్నా, అన్నయ్యా ఆఫీసుల కెళ్లారు. తమ్ముడు
స్కూలు కెళ్లాడు. అమ్మా, ఏదినా వంటింటో అప్పడాలు
వత్తుతున్నారు. పోనీ పాపంగదా అని తానుకూడా సాయ
పడదాగకదా అనుకుంటే, “నువు వత్తే వుండలకన్న తినే
వుండలు జాస్తిగా వున్నై. నీ సాయం మాకొద్దు పో, తల్లీ”
అన్నది అమ్మ, పనిచేస్తున్నదన్న మెప్పుకూడా లేకుండా.
ఆమాట అనేసరికి వదినె, “ఉన్నవి రెండే అప్పడాల కర్రలు.
నీకెందుకీ శ్రమ? హాయిగా వెళ్ళి ఏ సినిమాపత్రికైనా
చూడకోక!” అన్నది. అంతంత మాటలు వచ్చాక. ఇక తన
కక్కడ ఏంపనీ? గ్లాసెడు నీళ్లుతాగి, ఎందుకైనా మంచిదని
మరి రెండు అప్పడాల పిండివుండలు సంగ్రహించి, కారా
నికి మండిపోతున్న నాలుకకు ఉపశాంతిగా రోజుకుంటూ
రాజ్యలక్ష్మీ ముందుగదిలోకి వచ్చింది.

గదిలోకి అడుగుపెడుతూనే ఆమెకళ్ళు కిటికీలో పడి
వున్న ఉత్తరంమీద పడ్డాయి. తీసిచూస్తే కవరుమీద తన
పేరేవుంది. తనపేర ఉత్తరం రావటం ఇదే మొదలు. ఎవరు
రాసివుంటారు? అక్క గుంటూరునుంచి రాసి వుంటుందా?
ఎడను ఇంగ్లీషులో రాసిందెవరూ? బావ దస్తూరి కాదే.
ఇంకెవరో రాసివుంటారు. ఉత్తరంమటుకు గుంటూరునుంచే
వచ్చింది. అన్నట్టు అక్క దగ్గరనుంచి నిన్న గాక మొన్ననేగా
ఉత్తరం వచ్చిందో ఇల్లు మారుతున్న హడావుడిలో అమకు
జవాబు రాసేటందుకేనా పడలేదు. సాయంకాలం జవాబు
రాసి పోస్టులో వేయిద్దామనుకుంటోంది. చక్కగా ఈ
ఇంటికి పోస్టుడబ్బా చాలా దగ్గరే కూడానూ—వెనక
వుండిన ఇల్లును దూరంగానీ!

ఉత్తరం చించి చూస్తే గాని లక్ష్మీకి వూపిరి సలిపే
లాగు లేదు. అందుచేత చేతిలోవున్న అప్పడాలపిండి గబ
గబా తినేసి కవరు చించి ఉత్తరం బయటికిలాగి మొదటి
మాటలు చూస్తూనే కొయ్య బారిపోయినట్టయింది.

“నా వ్రాణసమానురాలైన రాజ్యానికి”

రాజ్యలక్ష్మి కళ్ళు అప్రయత్నంగా ఉత్తరం చివ
సంతకంమీదికి పోయాయి.

“ఇల్లు నీ ప్రేమోపాసి, రంగారావు.”

ఎవరో తిడితేనో, గట్టిగా కొడితేనో కలిగే అను
భవంలాటిది కలిగింది లక్ష్మీకి. కళ్ళు కవబడలేదు. చెవులలో
ఏదో వోవోరు వంటినిండా చెమటలు. వూపిరి సరిగా ఆడదు.

ఎవడీరంగారావు? వాడు తనకా ఉత్తరం రాస్తాడా? ఎంత సాహసం! ఎన్ని గుండెలు!

ఈ ఉద్రేకం కాస్త ఉపశమించే సమయానికి లక్ష్మీకమరో ఆలోచన కలిగింది అయినా ఏం రాశాడో చూస్తేనేం? ఎట్లాగూ చించి పారేసే ఉత్తరమేగా?

“నా ప్రాణసమానురాలైన రాజ్యానికి, చాలారోజులుగా నీదగ్గరనుంచి ఉత్తరం లేదు. జీవితం ఆనంద రహితమై, ఎండదెబ్బకు నెర్రెలు పడ్డ భూమిలాగా ఆశా రహితంగా, నిర్జీవంగా ఉన్నది. చల్లని జల్లులాగా నీ సానుభూతి కాస్త కురిపించావంటే మరేమీ చెయ్యకుండానే దీనిమీద మళ్ళీ పచ్చిక మొలుస్తుంది. రాజ్యం ఈ సమయంలోనేనా నువ్వు మానంగా ఉండాలిసింది? వెంటనే జవాబు రాయి. రోజుల్లాగే ఉండవు నాకు మళ్ళీ ఉద్యోగం దొరుకుతుంది. ఒక్కొక్క పుస్తకమే అమ్మేస్తున్నాను కాని ఇంతకీ రెండింతలు పుస్తకాలు కొంటాను.

న్యాయంగా నేను ఇతరుల సానుభూతి కోరరాదు. ఎందుచేతనంటే, నా కభ్యంతరం లేనిపక్షంలో చేసేటందుకు ఉద్యోగం ఒకటి ఉంది. అది నిరాకరించానని మా బంధువులకూ కొందరు మిత్రులకూ చాలా కోపం వచ్చింది నామీద! నూరుపాపాలిస్తారుగదా అని పరమ దౌర్భాగ్యులదగ్గిరా, సంస్కారహీనుల దగ్గిరా అవమానాలు భరిస్తూ ఎట్లా ఉద్యోగం చెయ్యటం? అట్లా జీవితాన్ని అమ్ముకుని బానిస అయినవాడు భూభారమేకదా?

ఏదైనా పాట రాద్దామని కూచున్నాను. రాయగలి

గితే ఈ ఉత్తరంలో పెట్టేవాణ్ణే కాని, చెప్పానుగదా. మనస్సు నెర్రెలుపడి ఉంది. పాట కాదుగదా, చిన్నకూత కూడా పలకటం లేదు.

ఈ ఉత్తరం ఎంతో సరదాగా రాద్దామనుకున్నాను, నా ఆర్తనాదం తప్ప ఇందులో ఇంకేమీ లేదు. ఈసారి మంచి ఉత్తరం రాస్తాను.

ఇట్లు, నీ ప్రేమోపాసి, రంగారావు”

ఉత్తరం చదవటం మంచిదయింది. అది పూర్తి చేశాక రాజ్యలక్ష్మికి కలిగిన వికారమంతా దిగిపోయింది. ఈ ఉత్తరం తనది కాదు. మరి తనపేర, తన చిరునామాకు ఎట్లా వచ్చిందో తెలియలేదు.

అన్నట్లు తనుకు ముందుకూడా ఈ ఇంట్లో తెలుగు వాళ్ళే ఉండేవారుట. వాళ్ళ కుటుంబంలోకూడా తన పేరు గల మనిషే వుండేదేమో. తామీ ఇంటికి వచ్చి మూడు రోజులేగద అయింది? తన నేడిపించటానికి ఎవరన్నా రాశారనుకోవటానికైనా వాళ్ళకి ఈ ఎడ్రెస్ తెలిసే అవకాశం ఏదీ? ఈ ఉత్తరం అమ్మగాని, వదినెగాని మగవాళ్ళుగాని చూస్తే బాగుండదు అందుచేత దాన్ని రాజ్యలక్ష్మి చించి ముక్కలు చేసి ఇంటిబయట కందకంలో పారేసి వచ్చింది. వంటింట్లోకి వెళ్ళి మరికాస్త అప్పడాలపిండి తిననారంభించింది.

“మళ్ళీ వచ్చావా, తల్లీ?” అన్నది వదినెగారు.

దీనికి రాజ్యలక్ష్మి ఏం జవాబు చెప్పివుండేదోగాని

ఈ సమయానికే, దేవుడు పంపినట్టుగా, నాలుగోయింటి తెలుగావిడ ద్రౌపదమ్మగారు వచ్చింది.

“అహహహహ! కారపు అప్పడాలే? ఏమదృష్టమమ్మా! ఎంతసేపటికీ ఈ తెల్ల అప్పడాలేగాని కారం అప్పడాలు ఎరగంగదా!” అన్నది ద్రౌపదమ్మగారు.

“అన్నీ కొనటం అలవాటైపోయాక ఈ మహానగరంలో ప్రతిదానికీ మొహం వాచిపోతున్నాంగాని మనవైపునైతే అప్పడాలు చేసుకోంటుండీ?” అన్నది అమ్మ.

“దేనికైనా మనిషికి మనిషి తోడుంటే గాని ఉత్సాహం వుండదు లెస్తురూ. వూరగాయలూ, అప్పడాలూ వడియాలూ పెట్టుకోవాలని ఎన్నోసార్లనుకుంటూ, కాని నడుముబిగించ బుద్ధికాదుగద. ఈ ఇంట్లో రామాయమ్మ గారున్నప్పుడు ఎన్ని చేసేవాళ్ళం! ఆవకాయలు పెట్టాం, మాగాయలు పెట్టాం, కందిసున్నికూడా పెట్టాంగా!”

లక్ష్మికి మంచి అవకాశం దొరికింది.

“ఏమండీ, పిన్ని గారూ? వాళ్ళింట్లోకూడా చాలా మంది ఆడవాళ్ళుండేవాళ్ళా?” అన్నదామె

“చాలామంది ఎవరున్నారూ? రామాయమ్మగారేగా! కూతురుండేదనుకో! అబ్బో ఆవిడంతా నాగరికపుత్రహా! ఎంతసేపూ పుస్తకాలు చదవటం, పత్రికలు చదవటం, సినిమాలు, షికార్లు—అడిగావ్? బియ్యో చదివిం దమ్మోయ్! బియ్యో!”

“ఆ అమ్మాయి పేరేమిటండీ?”

“రాజ్యం, రాజ్యం అనేవాళ్ళు. రాజ్యలక్ష్మో ఏదో

అయివుంటుంది.”

“సారిపోయింది! మా ఆడబిడ్డ పేరేనా?” అన్నది వదినె, వ తిన అప్పడాన్ని వెలుతురుకు పెట్టి పళ్ళుగా వచ్చింది లేంది పరిశీలిస్తూ.

“పేరులో ఏముందమ్మా? ఈ పిల్లముందు ఆ పిల్ల ఎందుకు పనికొస్తుంది ఊరికే పోడర్లు పామగానే సరా ఏమిటి? ఈ పిల్ల అందమెక్కడ, ఆ పిల్ల అందమెక్కడ! ఇంతకీ నాకో పాతిక అప్పడాలిస్తున్నారా, ఇవ్వటంలేదా? డబ్బిచ్చుకుంటాలేవమ్మోవ్! నాకు ఊరికే వద్దులే!”

2

ఒకటి రెండు రోజులపాటు రాజ్యలక్ష్మికి రంగారావు ఉత్తరం గురించి క్షణ క్షణమూ జాప్యం వస్తూండేది. అందులోన వాక్యాలు బుర్రలోకి వస్తూ చేసే ఆలోచనల్ని కూడా పాడు చేసేవి. ఆమె పరధ్యానాన్ని దాదాపు అందరూ గమనించారు, దానిమీద వ్యాఖ్యానించారు. అయితే రాను రాను చెప్పుపుండు కాయగాచిపోయినట్లు రంగారావు ఉత్తరం గురించిన భావాలు మొద్దుబారిపోయాయి క్రమంగా వాటిని గురించి గాధపడటం మానేసింది లక్ష్మి.

లక్ష్మి జీవిత రామాయణంలో రంగారావు ఉత్తరం పిడకల నేట ముగిసినట్టే కనపడిన సమయంలో రంగారావు

దగ్గరనుంచి మరో ఉత్తరం వచ్చింది. అదృష్టవశాత్తూ అది కూడా ఇతరులకంటే పడకుండానే లక్ష్మీకి దొరికింది. అయితే ఇది చాలా చిన్న ఉత్తరం.

“రాజ్యం, నా ఉత్తరం అందలేదా? సమాధానం రాశావుకావేం? నీ ఉత్తరంకోసం నేనెంతగా తపిస్తున్నానో తెలుసుకొని ఏడిపిద్దామని చూస్తున్నావా? లేక తెలియక నీకేమైనా అపచారం చేశానా?”

—నీ రంగారావు—

ఈ ఉత్తరం చదవగానే లక్ష్మీకి పట్టరాని కోపం వచ్చింది. ఆ రంగారావుమీద అసహ్యం పుట్టుకొచ్చింది. మగాళ్ళంతా ఇంతే. అందని ఆడదంటే వాళ్ళకి అంత గౌరవం! పెళ్ళామైతేనే వాళ్ళకి అలుసు! ఛీ, సిగ్గుమాలిన వాళ్ళు! ఆమె రంగారావునూ ఎరగదు, రాజ్యాన్నీ ఎరగదు. కాని రాజ్యం రంగారావు ఆరాధనకు ఎంతమాత్రం తగదని లక్ష్మీ అంతరాత్మ ఠంకా బజాయింది చెబుతోంది. ఈ ఆరాధన మూలంగా రంగారావుమీదకూడా ఆమెకు జగుప్స కలగసాగింది. లక్ష్మీ రంగారావుకొక ఉత్తరం రాసి పడేద్దామని అనుకుంది. రాత్రిపూట అందరూ నిద్రపోయేటప్పుడు కాగితమూ కలమూ తీసుకుని రంగారావు ఎడ్రసుకు, చిన్న ఉత్తరం రాయ బూనుకున్నది. కాని ఈపని అనుకున్నంత తేలక కాదని రూఢి అయింది. చేతులు వణికాయి. అక్షరాలు భీభత్సంగా తయారయాయి. ముచ్చెమటలు పోసి కాళ్ళు చల్లబడిసాగాయి. రాసినంతవరకు చదివింది:

“రంగారావుగారూ, మీ రాజ్యం ప్రస్తుతం ఇక్కడ ఉండటంలేదు. వాళ్ళు మరో ఇంటికి వెళ్ళిపోయారు. దయ చేసి మీ వుత్తరాలు ఈ చిరునామాను రాయవద్దు. ఏమైనా మీరు చాలా వెరిన పడుతున్నారని చెప్ప సాహసించే—”

ఏమిటి వుత్తరం? తనకెందుకొచ్చిన ఊభ! రేపు కవరు సంపాదించి దీన్ని పోస్టు చేసేలోపుగా ప్రపంచమంతా ఈ వుత్తరం చదివేస్తుంది! అందులో ఏమీ సందేహంలేదు. లక్ష్మీ అతి జాగ్రత్తగా రాసిన కాగితం చించి ముక్కలు ముక్కలు చేసి బయట పారేసింది.

మరి మూడు మాసాలు గడిచాయి. రంగారావు మళ్ళీ వుత్తరం రాయలేదు.

3

“ఆరోనెల దాటుతుంది. అమ్మాయిని తీసుకురావద్దుటండీ?” అన్నది అమ్మ నాన్నతో. ఈ మాట చెవిని పడగానే లక్ష్మీ పదేళ్ళపిల్ల అయిపోయింది. ఈశక్తి అందరికీ వుందో లేదోగాని లక్ష్మీకి వుంది. లక్ష్మీ జీవితంలో “నిన్న జరిగినట్టు” తోచే సంఘటనలు కొన్ని వున్నాయి. వుదాహరణకు లక్ష్మీ అయిదేళ్ళపిల్ల అయివుండగా బోటు ప్రయాణం చేసింది. తరవాత ఎప్పుడు రహదారిబోటు చూసినా సరే ఊణికంగా అయిదేళ్ళపిల్ల అయిపోతూండేది. అట్లాగే అక్క-

పెళ్ళికి లక్ష్మీ పదేళ్ళది, అక్క వివాహ జీవితానికి సంబంధించిన విషయం ఏది వచ్చినా ఆమె పదేళ్ళపిల్లలయి అక్క మధుపర్కాలు కట్టుకుని వుండగా తోడి పెళ్ళి కూతురుగా తాను పక్కన నిలబడి వుండటం ఆమెకు జాపకం వస్తుంది. ఈ దృశ్యంతో బాటు గంధం వాసన, పన్నీరు వాసనా, పురుగు వాసనా. అగరువతుల వాసనా, పెళ్ళిపందిరి వాసనా కూడా లక్ష్మీకి స్ఫురణకు వస్తుంది... అక్క తొలిసారిగా కడుపుతో వుంది. కాన్పుకు పట్నం తీసుకొస్తారు. అక్క కళ్యాణం బొట్టు పెట్టుకుని నిన్ననే పెళ్ళి కూతురై నట్టుగా వుంది, అప్పుడే పిల్లతల్లి! తన ఈడుకప్పుడే అక్కకు పెళ్ళయిపోయింది, తనకే ఇంకా కాలేదుగాని! ...

“అమ్మాయిని ఎప్పుడైనా తీసుకురావచ్చు. ఎప్పుడు వీలవుతుందంటాడో అల్లుడికిరాసి కనుక్కుందా!” అన్నాడు నాన్న.

“మరిచిపోకుండా రాయండి” అన్నది తల్లి.

“అమ్మాయిని గుంటూరునుంచి నేను తీసుకొస్తా,” అన్నాడు అన్నయ్య.

“అట్లాగే పోదువుగాని,” అన్నాడు నాన్న.

“నేనుకూడా పోతా!” అన్నాడు తమ్ముడు.

“నువ్వెందుకు? నేనుపోతా,” అన్నది లక్ష్మీ.

“ఇంకేం ఇంటిల్లిపాతీ పోదాం! దొరికారు పరమానందయ్య శిష్యులు! ఒక్క సూది తీసుకురావటానికి ఏడు గురు బయల్దేరారుట!” అన్నది అమ్మ.

“అమ్మకి చాన్సు దొరికింది, పరమానందయ్య శిష్యులు సినారెయో రాయటానికి!” అన్నాడు తమ్ముడు, లక్ష్మీకేసి కన్ను మలుపుతూ.

“నోరు మూసుకోరా, కుంకయ్యా!” అన్నది అమ్మ... ఆ మర్నాడో, మూడోనాడో తలవనితలంపుగా లక్ష్మీ తన పేరుగల పిల్లను స్వయంగా చూసింది. ఆ అమ్మాయి, వాళ్ళ నాన్నా ద్రౌపదమ్మగారింటికి వచ్చారు. వాళ్ళని ద్రౌపదమ్మగారు లక్ష్మీ వాళ్ళ ఇంటికి తెచ్చింది. “రాజ్యం” మొహం చూడగానే లక్ష్మీకి జేర్రులు వాకినై కారణం ఆమెకే తెలీలేదు. లక్ష్మీకి ఆమెలో ఏ ఆకరణా కనపడలేదు. మొహం ముచ్చల్లే ఉన్నది. కళ్ళు పెద్దవి కళ్ళేగాని వాటిలో కాంతి లేదు. వయస్సు ఇరవైదాకా ఉండొచ్చు. చాలా నిక్కుగల మనిషి. మాట్లాడిన రెండు మాటలూ తాననేదానికి తిరుగులేదన్నట్టుగా మాట్లాడుతుంది.

“ఈ మనిషిలో ఏంచూశాడో ఆ రంగారావు. అయినా వాడెటువంటివాడో!” అనుకున్నది లక్ష్మీ.

“నీ రహస్యం నాకు తెలుసు!” అని ఎట్లాగైనా ఆ పిల్లకు తెలియజేయాలని లక్ష్మీ లోలోపల తహతహలాడి పోతున్నది.

“వాళ్ళ రాజ్యానికి సంబంధం కుదిరిందండోయ్!” అన్నది ద్రౌపదమ్మగారు లక్ష్మీ తల్లితో.

“అట్లాగేం?” అన్నది అమ్మ సంతోషం అభినయిస్తూ.

“ఈ అమ్మాయి ఇంటరు పాసయింది. పిల్లాడుకూడా

బాగా చదువుకున్నవాడేలండి. ఎమ్మే పాసయి అయిదొం దలు తెచ్చుకుంటున్నాడు "

"నాసామిరంగా!" అన్నది లక్ష్మీ రాడివేషంగా. ఆమె గుండెలు గుబగుబలాడుతూనే ఉన్నప్పటికీ, యేదో ఒకటి అనకుండా వుండలేకపోయింది. అయినా లక్ష్మీ ప్రయత్నం వ్యర్థమైనట్లు కనపడింది. రాజ్యం తానన్నమాట వినిపించుకున్నట్లుకూడా లేదు వినిపించుకుని లక్ష్మీకేసి ఆశ్చర్యంగా చూసిన మనిషి అమ్మ ఒక్కతే.

"ఏమిటే, అమ్మాయ్?" అన్నది అమ్మ.

"పెళ్ళి చేసుకుంటే మంచి సంపాదన ఉన్నవాణ్ణి చేసుకోవాలి, నిరుద్యోగుల్ని దేనికి!" అన్నది లక్ష్మీ, తన గుండెదడిను ఖాతరు చెయ్యకుండా.

ఈసారి రాజ్యం లక్ష్మీకేసి ఒక కోరచూపు చూసింది. కాని ఒకంతట తోణికే ఘటంకాదు. రాజ్యంమీద లక్ష్మీకి యేదో కొంత గౌరవంకూడా కలగసాగింది. ఆమె తనకన్న రెండు మూడేళ్ళే పెద్దదైనా, కనీసం పదేళ్లు పెద్దదానిలా ప్రవర్తిస్తోంది. తనుకూడా అంత నిబ్బరం నేర్చుకోవాలి. ఎంత నిబ్బరంలేని మనిషి కాకపోతే రంగారావును వెధవను చేసిందా?

"రాజ్యం" తండ్రి. నాన్న పేరు అడిగి తెలుసుకుని శుభలేఖమీద పేరు రాసి ఇచ్చాడు. పెళ్ళి వచ్చే మాసంలో పట్నంలోనే. అశ్రద్ధచెయ్యక అందరూ తప్పక రావాలి!

"ఈ లోపల గుంటూరునుంచి మావాళ్ళుకూడా వస్తారు," అన్నది లక్ష్మీ ఆఖరు చాన్సుగా.

వల్లీ “రాజ్యం” లక్ష్మీ కేసి ఇందాకటిలాగే చూసింది.
 “నా పెద్దమ్మాయిని పురిటికి తెస్తున్నాం లెండి!”
 అన్నది అమ్మ, లక్ష్మీ అమోమయం సంభాషణ ద్రావ
 దమ్మగారికి విశదపడుస్తూ.

“చెప్పరేం!” అన్నది ద్రావదమ్మ.


వచ్చినవాళ్ళు వెళ్ళిపోయారు.

ఆరోజే లక్ష్మీ “రాజ్యం” వెళ్ళి శుభ లేఖ కవరుమీద
 నాన్న పేరు కొట్టేసి రంగ రావు పేరూ, చిరునామా రాసి,
 ముక్కానీ బిళ్ళ అంటించి దగ్గిరిలో వున్న పోస్టుడబ్బాలో
 స్వయంగా పడేసి చేతులు దులుపుకుని ఇంటికి చక్కా
 వచ్చింది

4

పన్నెండో తేదీ తరవాత వచ్చి అక్క-ను తీసుకుపోవచ్చు
 నని బాస రాశాడు. పదమూడో తారీకు బాగుంది. ఆనాడు
 అన్నా, వదినా బయలుదేరి గుంటూరు ప్రయాణం కావటం
 ఖాయమయింది. తమ్ముడు తను కూడా వెళ్ళి తీరాలన్నాడు.
 అందుచేత తను కూడా వెళ్ళి తీరాలన్నది లక్ష్మీ. అంతేగాని
 తనను వెళ్ళనిస్తాననిగానీ, తాను వెళుతుందనిగాని లక్ష్మీకి
 ఏకోశానా లేదు

తలవని తలంపుగా ఎనిమిదో తారీఖున “రాజ్యలక్ష్మీ



పేర ఒక ఉత్తరం వచ్చింది. ఉత్తరం వచ్చేసరికి ఆడపాళ్ళు భోజనాలకు కూర్చోబోతున్నారు. బయటివాకిలివేసి లక్ష్మి లోపలికి పోబోతుండగా కిటికీలో టప్పుమని చప్పుడయింది, పక్కగది కిటికీలో కార్డు పడిఉంది. దానిమీద మళ్ళీ తన పేరేఉంది! దస్తూరివేరు. రంగారావు దస్తూరిమటుకు కాదు.

లక్ష్మి గబగబా ఉత్తరాన్ని పుస్తకాలమధ్య దాచి భోజనానికి వెళ్లింది. భోజనాల అనంతరం ఆ ఉత్తరం చదువు కునేటందుకు లక్ష్మికి పడనేలేదు. అది చదువుకోవటంకోసం లక్ష్మి ఆ సాయంకాలం ఒంటరిగా పికారుకు బయలుదేర వలసి వచ్చింది.

“ఎక్కడికే?” అన్నది తల్లి.

“ఏమీ తోచటంలేదు. పార్కుదాకా నడిచి

పార్కుదాకేలోపలే తిరిగొస్తా!” అన్నది లక్ష్మి. రెండు వీధి మలుపులు తిరిగేదాకా లక్ష్మి ఉత్తరం పైకి తీయలేదు ఆ తరవాత ఈ విధంగా చదువుకున్నది:

“మాపాలిట శనిదేవత అయిన రాజ్యలక్ష్మిదేవి గారికి: మీరు దయతో పంపిన మీ పెళ్లిశుభలేఖ అందింది, అదిచూసిన క్షణంనుంచీ మా అన్నయ్య రంగారావు 105 డిగ్రీల జ్వరంతో వాళ్ళు తెలియకుండా పడిఉన్నాడు. మీరు మాకు చేసిన మహోపకారం తరతరాల చెప్పుకుంటాము. ఇట్లు, కృతజ్ఞుడు వెంకటేశ్వరుడు.

ఈ పుత్తరంచూసి లక్ష్మి నీరసించి పోయింది. ఆమె కాళ్ళలో సత్తువ యావత్తూ పేవ్ మెంటులోకి ఇంకిపోయి నట యింది. తలలో అలారం కొడుతున్నట్టుయింది. పక్కగా వెళ్ళి

కార చప్పుళ్ళు కూడా నూతిలోనుంచి వినిపిస్తున్నట్టు
తోచింది.

తాను ఏంపని చేసింది? ఆ శుభలేఖ రంగారావుకు
తానెందుకు పంపవలసి వచ్చిందో ఎంత ఆలోచించినా బోధ
పడలేదు. రంగారావు ఈ దెబ్బతో చచ్చిపోతాడా? తాను
హంతకురాలవుతుందా?

లక్ష్మీ అంతరాత్మ ఈ ఆలోచనలపై ఎదురుతిరిగింది.
తాను శుభలేఖ పంపకపోతేమాత్రం అతనికి ఎప్పటికైనా
ఈ పెళ్ళిగురించి తెలియకపోదుగదా! అప్పుడైనా ఈ జ్వరం
వచ్చేదే? రంగారావు ఒక యుద్ధరాలిగోసం చావదలిస్తే
అది తన తప్పా? చావనీ... కాని తానూ శుభలేఖ పంపక
పోతే అతని చావుతో తనకేం సంబంధం ఉండదుగద. ఆ
పాడుపని తానెందుకు చేయవలసివచ్చింది?

ఆ ప్రశ్నకు సమాధానం తెలుసుకునే తెలివి లక్ష్మీకి
లేదు. మనమైనా ఒక్కమాటే అనుకోవాలి: "నువు ప్రేమిం
చిన స్త్రీ చూడు ఏం చేస్తున్నదో!" అని రంగారావుకు
తెలియజెప్పటానికే లక్ష్మీ శుభలేఖను అతనిపేర పోస్తుచేసి
ఉండాలి-ఒక మగవాడు ఎవరో ఆడదాన్ని అంతగా ప్రేమి
స్తున్నట్టు తెలుసుకుని లక్ష్మీకి ఆ ఆడమనిషిమీద అసూయ
కలిగినమాటనుటుకు నిజం. ఆ అసూయను లక్ష్మీ అసూయ
రూపంలో పైకిరానివ్వలేదు తన అసూయకు కారకుడైన
రంగారావుకు నొప్పి కలిగించాలనికూడా ఆమె శుభలేఖను
అతనికి పంపిఉండవచ్చు.

ఏమైనా ఇప్పుడు లక్ష్మీ చాలా పశ్చాత్తాప పడసా

గింది. రంగారావుకు కలిగిన విపత్తుతో తన కేమీ సంబంధం లేదని లక్ష్మీ తన అంతరాత్మను నమ్మించ లేకపోవటం వల్ల పశ్చాత్తాపం పైచెయ్యి అయింది.

“నేనుకూడా గుంటూరు వెళతాను. సాధ్యమైతే రంగారావును ఒక్కసారి—ఒక్క నిమిషంపాటు— చూస్తాను” అని నిశ్చయించుకుంది లక్ష్మీ.

ఇందువల్ల కలిగే దేమిటో లక్ష్మీకి తెలియదు. ఒక వేళ గుంటూరు వెళ్ళినా తాను ఒంటరిగా బయలుదేరి రంగారావును చూడటం సాధ్యపడుతుందని లక్ష్మీకి నమ్మకం లేదు. కాని తాను గుంటూరు బయలుదేరే పక్షంలో ఆమె అంతరాత్మ శాంతి చెట్టు కనబడింది. ఈలోపుగా రంగారావు చచ్చేపోవచ్చు. అయినా—

“అమ్మా, అన్నావళ్లతో నేగూడా గుంటూరు పోవద్దా?” అన్నది లక్ష్మీ ఆరాత్రి

“ఎందుకమ్మా, ఇంతమందీ?” అన్నది అమ్మ.

“కాదు, నేను వెళ్ళాలి!”

లక్ష్మీ గొంతులో వుండే ఆవేదన చూసి తల్లి, “చూద్దాంలే!” అన్నది.

ఎవరు ఎన్ని చెప్పినా లక్ష్మీ మంకుపట్టుపట్టి గుంటూరు వెళ్ళి తీరాలనటంచేత వదినె తన ప్రయాణం మానుకున్నది. గుంటూరుకు అన్నా చెల్లెళ్ళు మాత్రమే బయలుదేరారు.

“నువే వెళ్ళి రావమ్మా! సగంటికెట్టు ఆదా!” అన్నది వదినె లక్ష్మీని పీడిస్తూ.

“నువే అరటికెట్టు! నేనేంకాదు! అన్నది లక్ష్మీ.

“ఊరి కళ్ళటానికి నువు చేస్తున్న హంగామా చూస్తే రైలువాళ్ళు నీదగ్గర పూరి టికెట్లు పుచ్చుకొడు” అన్నది వదినె.

“అటా ఉడికిస్తే నేను మానేసి నిన్ను పంపిస్తాననా? పాపం, ఆశే!” అన్నది లక్ష్మి. పన్నెండేళ్ళపిల్ల ఐపోతూ.

“తేదమ్మా, తల్లీ! నేను పోనేపోను! నువ్వే వెళ్లు!” అన్నది వదినె.

5

లక్ష్మి గుంటూరుచేరి అప్పుడే 24 గంటలయింది. ఆమె వచ్చింది అరండల్ పేటకు. రోడ్డుదాటితే బ్రాడీపేట. అందులో యెక్కడో ఉన్నాడు రంగారావు తనలో పోతన్న గారు చెప్పిన “భీకరశత్రువులు” లేకపోతే అక్కగారింటి నుంచి బయల్దేరి గుర్రబృందీలో వెళ్ళి రంగారావింటిముందు దిగటానికి గట్టిగా అయిదు నిమిషాలు పట్టదు. కాని ఈపని చేయటానికి అవసరమైన సాహసం లక్ష్మిలో కొంచెంకూడా లేనట్లు కనబడింది. తన స్థితిలో రంగారావును వెతుక్కుంటూ పోవటంకంపై ఎర్రగా కాల్చిన కర్రతో వాతలు పెట్టించు కోవటం ఎంతో సులభమైనపనిగా తోచింది.

అయినా లక్ష్మి రెండోరోజు సాయంకాలం రంగా

రావును వెతకటానికి బయలుదేరనే బయల్దేరింది. పరిస్థితి అనుకూలించటంవల్ల ఆమె ఆపని చేయగలిగింది, అంతే.

అక్కకు శారద అని ఆడబిడ్డ ఉంది. పదేళ్ళపిల్ల. శారద సాయంకాలం అయిదుకు ఇల్లు బయలుదేరింది. ఆ పిల్లకు బ్రాడ్వేటలో స్నేహితురాలుందిట.

“నాకేమీ తోచటంలేదు. నేనుకూడా రానా, శారదా?” అన్నది లక్ష్మి.

“ఓ” అన్నది శారద.

ఇద్దరూ బయలుదేరారు. శారద ఒక రోడ్డువెంబడి దారితిసింది. నడిచి నడిచి చివరకు గమ్యస్థానం చేసుకున్నారు—శారద గమ్యస్థానం. శారద లక్ష్మిని తన స్నేహితురాలికి, వాళ్ళ అమ్మకూ పరిచయం చేసింది. లక్ష్మి కొంచెంసేపు కూచున్నది. శారదా, ఆమె స్నేహితురాలూ చదువు విషయాలలో నిచుగ్నరాళ్ళయి ఉండగా లక్ష్మి చల్లగా లేచింది. “నేనింటికి పోతాను శారదా! దారి జాషకం ఉందిలే” అన్నది. శారద సరధ్యానంగా తల ఊపి, స్నేహితురాలితో మాట్లాడుకు పోసాగింది.

శారద రోడ్డుపేరు అడుగుతూ బయలుదేరింది. రంగారావుండే రోడ్డు చేరుకోవటానికి ఆమెకు సరిగా నాలుగు నిమిషాలు పట్టింది. రంగారావుండే యింటిని నంబరుబట్టి తెలుసుకోవటానికి మరో మూడు నిమిషాలు పట్టింది. గుండెల్లో రెళ్ళుపరుగెడుతూ లక్ష్మి తన గమ్యస్థానం

బయట నిలబడింది. ఆ ఇల్లు వేదగానేవుంది. ఇంట్లో ఎవరూ ఉన్నట్లు లేదు. ఆమె చేయగలిగిందేమీ కనిపించలేదు.

వెనకపోటున సైకిల్ బెల్ చప్పుడు విని లక్ష్మీ ఉలిక్కి పడి వెనక్కి తిరిగింది. ఒక కుర్రవాడు దాదాపు తన యీడు వాడే, సైకిల్ దిగి ఆమెను చూసి ఆగి, “ఎవరు కావాలి?” అన్నాడు.

లక్ష్మీనోట మాట రాలేదు. ఎవరూ అక్కర్లేదన్నట్టు తల అడ్డంగా ఆడించింది. అక్కణ్ణుంచి పారిపోదామనిపించిందిగాని కాళ్ళు చచ్చుబడ్డాయి.

“మీ పేరు?” అన్నాడా కుర్రవాడు.

“లక్ష్మీ! రాజ్యలక్ష్మీ!” అన్నది హీనస్వరంతో.

ఈమాట వినగానే ఆ కుర్రాడిలో కలిగిన మార్పు వర్ణనాతీతం. ఒక్కసారి కొయ్యబారిపోయినాడు. ముఖం వెల వెలపోయింది. మరుక్షణం మొహమంతా ఎర్రగా కండ గడ్డ అయిపోయింది

అతి బలవంతంగా మాట్లాడుతూ, “నాపేరు వెంకటేశ్వరు, ఎప్పుడొచ్చారు?” అన్నాడు.

“నిన్న వచ్చా!”

తనను ఈ కుర్రాడు ఎవరనుకుంటున్నాడో లక్ష్మీకి అర్థమయింది. కాని ఆతని అపోహ ఎట్లా పోగొట్టాలో, పోగొట్టిన అనంతరం తనక్కడికి ఎందుకు వచ్చిందీ ఎట్లా

సా హ స ం

వివరించాలో లక్ష్మికి తెలియ లేదు. అంతా వివరించవచ్చు. ఈ రోడ్డుమీదకాదు, ఒకటి రెండు వాక్యాలలో అంతకన్నా కాదు.

“లోపలికి వస్తారా? అన్నయ్యడాక్టరుదగ్గరికి వెళ్లాడు. యింకో పావుగంటలో వస్తాడు” అన్నాడు వెంకటేశ్వర్లు.

“రంగారావుగారి కెట్లా ఉంది?” అన్నది లక్ష్మి.

“కొంచెం నింపాడిగానే ఉంది” అంటూ కుర్రాడు తలవాకిలి తలుపుతెరిచి ఇంట్లోకి దారితీశాడు. లక్ష్మి పిల్లలాగా అతన్ని అనుసరించింది.

ఇల్లు కొంచెం లోపలగా ఉంది. ఇంటి వాకటిబయట అరుగులున్నై. ఒక అరుగుమీద లక్ష్మి చతికిలబడి చీరె చెంగుతో మొహం తుడుచుకున్నది.

“లోపలికి వచ్చి కూచోవచ్చు. మా అమ్మమ్మను కాస్తకాఫీ పెట్టమంటాను” అన్నాడు వెంకటేశ్వర్లు. అతని గొంతులో ఆగ్రహం ఏమీ లేదు.

“ఫరవాలేదు. ఇక్కడ బాగానే ఉంది” అన్నది లక్ష్మి.

వెంకటేశ్వర్లు కూర్చోలేదు. లోపలికి పోనూలేదు. వాకిలిదగ్గరే ఎటూ తోచనట్టు నిలబడి ఒక క్షణం వ్రుండి, “మీ పెళ్ళి యింకా నాలుగు రోజులే ఉన్నట్లుంది” అన్నాడు.

“లేదు! నా-నా పెళ్ళి ఇప్పుడప్పుడే లేదు” అన్నది కంగారుగా.

మొట్టమొదటిసారిగా వెంకటేశ్వరు మొహాన చిరు నవ్వాకటి వెలిసింది, అతను లోపలికిపోతూ, “మీరులోపలి కొచ్చి కూర్చుంటే బాగుంటుంది. నేనిప్పుడే వస్తున్నా” అని వెళ్ళాడు.

లక్ష్మికి క్షణమొక యుగంగా వుంది. వెంకటేశ్వరు లోపలికి వెళ్ళటం తనకేదో విమోచనం అయినట్టయింది. ఆ రంగారావు రాకముందే తాను వెళ్ళిపోవటం మంచిది. అతను కోలుకున్నాడు, తన బరువు తీరిపోయింది ఇంకెందు కొచ్చిన అనవసరం తగలాటం? లక్ష్మి చివాలున లేచింది తాను ఆ “రాజ్యం” వెళ్ళిపోతున్నానన్న విచారంతప్ప ఆమె కింకేమీలేదు అయినా అదంత ముఖ్యవిషయంకాదు తనజన్మలో తాను వీళ్ళని చూసేదిలేదు; వాళ్ళు తనను చూసేదిలేదు

నాలుగంగళ్లో లక్ష్మి, ఎవరో తరుముకొస్తున్నట్టుగా తలవాకిలిదగ్గర వచ్చిపడింది. సరిగా ఆ సమయానికే గుర్ర బృండ్లీ ఒకటి వచ్చి వాకిట ఆగింది. అందులోనుంచి నీర సంగా, జబ్బుగా కనిపిస్తున్న యువకుడొకడు, చేతిలో మందాసీసా పట్టుకుని దిగాడు తన యింట్లోనుంచి వీధిలోకి వచ్చిన పరాయిపిల్లను సయితం అతను గమనించినట్టు కనపడ లేదు. కాని అతన్ని లక్ష్మి శ్రద్ధగా పరికించింది.

అతనే రంగారావువయితే, అతనికంటే అందమైన యువకుణ్ణి లక్ష్మి ఎన్నడూ చూడలేదు...

అక్కను పట్నం తెచ్చారు. నెల గడిచింది. ఆమెకు సూడిదలు చేశారు. లక్ష్మీ కిప్పుడు ప్రతిరోజూ ఒక పర్వ దినంగా గడిచిపోతుంది. రాజ్యం పెళ్లి ఆర్భాటంగా అయి పోయిందిట; పెళ్ళికొడుక్కు కొంచెం ఐట్టతలట నల్లగా, లావుగా ఉంటాట. నవ్వితే భూమ్మాకాశాలు దద్దరిల్లుతాయట! ద్రౌపదమ్మగారు గొప్పగావర్ణించింది. ఆవిడఅంచనా ప్రకారం ఎంత డబ్బు ఖర్చుచేసి చేస్తే అంత గొప్పపెళ్ళి.

అక్క పట్నం రావటం ఇదే మొదటిసారి. కనీసం రోజువిడిచి రోజు ఏదో ఒకవైపు పోవాలనిఉబలాటపడేది— ఓపలేని మనిషయినా.

ఒకనాడు సాయంకాలం అక్క, లక్ష్మీ, తమ్ముడూ సినిమాకు ప్రయాణం కట్టారు. లక్ష్మీ స్నానాలగదిలో సబ్బేసి ముఖం కడుక్కుంటున్నది. ముందుగదిలో అద్దం ముందు నిలబడి తమ్ముడు శ్రద్ధగా క్రాపు దువ్వుకుంటున్నాడు.

“ఎవరండీ లోపలా?” అన్న పిలుపు వరండాలోనుంచి వినిపించింది.

తమ్ముడు బయటకొచ్చాడు. ఎవరో కొత్తమనిషి కనిపించాడు. అతన్ని చూస్తూనే తమ్ముడు తన మనస్సులో, “సినిమాస్టార్ లాగున్నాడే!” అనుకున్నాడు.

ఈ ఇంట్లో ఇప్పుడెవరుంటున్నారు?" అని అడిగాడు. తమ్ముడు చెప్పాడు.

"ఈ ఇంట్లో రాజ్యం అనే అమ్మాయి ఉంటున్నదా?" అన్నాడాయవకుడు.

"రాజ్యం కాదు, లక్ష్మి" అన్నాడు తమ్ముడు గర్వంగా

ఆ సమయానికే లక్ష్మి ముఖం తుడుచుకుంటూ బయటికి వచ్చింది. ఒక క్షణంపాటు ఆమె గుంటూరులో గుర్రబృందీ దిగుతూ కనిపించిన జబ్బుమనిషిని గుర్తించలేదు. అతనికి ఏజబూబ్ లేదు. చక్కగా పూడాడు. ఇంకా అందంగా ఉన్నాడు.

లక్ష్మిని మాత్రం రంగారావు గుర్తించనేలేదు. అతను మొదటిసారిగా ఆమెకేసి చూస్తున్నాడు.

"నీ పేరేనా రాజ్య - లక్ష్మి?"

లక్ష్మికి నోట మాటరా లేదు. అతను ఆమె జవాబు కోసం ఎదురు చూడనూ లేదు.

"నా కంతా అర్థమయింది. మా వెంకటేశ్వర్లు పౌర పడ్డాడు. నాకోసం శ్రమపడ్డాడుకు థాంక్స్! వీలుంటే మీ పెద్దవాళ్ళతో రేపో ఎల్లూడో మాట్లాడతాను" అంటూ వచ్చినవాడు వెళ్ళిపోయాడు.

తం వాత రెండు మూడు రోజులకు నాన్న ఇంటికి వస్తూనే అమ్మతో, "ఎవరే ఆ అబ్బాయి? మొన్నెప్పుడో మనింటికూడా వచ్చాట్ట. లక్ష్మిని వెళ్ళిచేసుకుంటానని

కూచున్నాడు! ఈమధ్య ఉద్యోగం లేకుండా ఉన్నట్టే. ఇప్పుడు మళ్ళీ సంపాదించాట్టే! లక్ష్మీవంటివాళ్ళు కోటి కొకళ్ళుకూడా ఉండరన్నాడు దీని విషయం అతనికెట్లా తెలుసు?" అన్నాడు అయోమయంగా.

అంతా వింటున్న లక్ష్మీ, "ఈమారుమనువు సంబంధం నాకేమీ అక్కరలేదు!" అన్నది.

లక్ష్మీ దొరికిపోయింది. అక్కా, వదినా, అమ్మా చుట్టూ చేరి లక్ష్మీచేత జరిగినదంతా చెప్పించారు. లక్ష్మీని వేళాకోళం చేశారు. చిట్టచివరకు ఈ సంబంధానికి ఒప్పుకోవచ్చునని సలహా ఇచ్చారు.

రంగారావు రెండుమూడు సార్లు వచ్చాడు. వచ్చి నప్పుడల్లా, "అవుగో మీ ఆయన వచ్చాడు" అని వదినే వేళాకోళం చేసేది.

ఒక్కసారి లక్ష్మీతో ఒంటరిగా మాట్లాడతానన్నాడు రంగారావు. పెద్దవాళ్ళు సరేనన్నారు.

రంగారావు లక్ష్మీతో ఏవో చాలావిషయాలుమాట్లాడాడు. రాజ్యం విషయం కూడా చెప్పాడు. మొదటగా ఆమె తనకు ఉత్తరం రాసి మోసగించిందన్నాడు. తనకూ రాజ్యానికిమధ్య ఉత్తరాలుతప్ప ఇంకేమీ నడవలేనన్నాడు. తనకోసం జాలిపడి చూడవచ్చిన లక్ష్మీకన్న తనకు ప్రపంచంలో ఆపులేవనూ లేరన్నాడు. ఆమెచేసిన పని చెయ్యటానికి ఎంతో సాహసం కావాలన్నాడు.

ఒక ఆడదాని విషయంలో మోసపోయేవాడు ఎంద
రాడనాళ్ళ విషయంలోనన్నా మోసపోతానికి సిద్ధంగా
ఉంటాడు. మళ్ళీ మరొకవిషయంలో మోసపోయేకన్న ఈ
అందగాడు తన విషయంలోనే మోసపోవటం మేలేమోనను
కున్నది లక్ష్యం. అందుచేతనే ఆమె తన "సాహసానికి" పరిస్థి
తులు ఎట్లా కలిసివచ్చినదీ ఆమె రంగారావుకి వివరించలేదు.

లక్ష్యం రంగారావును వెళ్ళాడటానికి ఒప్పుకున్నందుకు
అందరూ సంతోషించారు అందరికన్న రంగారావు అధి
కంగా సంతోషించాడు.